

ጸሎተ ሓሙስ መዓልቲ ተሓድሶ ክህነት

8 ሚያዝያ 2012 ዓ.ም. (4/16/2020)

አንተ ካህኑ ለዓለም ከም ሢመቱ ለመልከጸድቅ።



ንባባት፡ 1ቆሮንጦስ 11፡23-26፤ 1ጴጥሮ 2፡12-25፤ ግ.ሓ.27፡8-23፤ ዮሐ 13፡1-15

ስብከት፡ ወሠራዕከ ማእደ በቅድሜየ በአንጻሪሆሙ ለእለ ይሳቅዩኒ፤ ወአጽሓድከ በቅብእ ርእስየ፤ “እንጻር እቶም ዝሳቅዩኒ ኣብ ቅድመይ መአዲ ሰራዕካለይ፤ ንርእሰይ ብቅብኢ ኣለስለስካየ” መዝ.23፡

ሎሚ ጸሎተ ሓሙስ ወይ ሓሙስ ጽግቦ ኢልና እንዝክሮ ኢና ዘኪርና ዘሎና። ሶሙኑ ሶምን ሕማማት ምድኃኒና ክርስቶስ እንዝክረሉ ስለ ዝኾነ ፍሉይ እዋን እዩ። በዚ ዕለት ስለስተ ዓበይቲ ነገራት ዘኪርና ኣሎና ቅ. ቍርባን ዝተሰርዓሉ፤ ምስጢረ ክህነት ዝተሰርዓሉ፤ ኣእጋር ኣርድእቱ ብምሕጻብ ዘርአየና መንፈስ ኣገልግሎት ኣብ ፍቕሪ ዝተመስረተ ሓድሕድሕዳዊ ኣገልግሎት። ነ

ኣብ መዓልቲ ጸሎተ ሓሙስ ኢየሱስ ነቲ እግዚአብሔር ኣቦ ምስ ህዝቦ ኣይሁድ ዝኣተዎ ናይ ብሉይ ኪዳን ሕጊ ዛዚሙ ብሓዲስ ኪዳን ጸጋ ናይ ዝኣተዎ መጀመርታ ዕለት እንዝክረላ ዕለት እዩ። በዚ ሓዲ ኪዳን ኣምላኽ ንኹልና ደቂ ኣዳም ኣብ ኢየሱስ ክርስቶስ እምነት ገርና ጸጋ ጥምቀት ክንቅበል ከሎና ማዕጾ መንግስተ ሰማይ ከፊትልና (ዮሐ 3፡5,7)። ኣብ ጸሎተ ሓሙስ ዝተፈጸመ ክንሓስብ እንከሎና ኣብ እምነትና ንጡፋት ተሳተፍቲ ክንከውን ኣብ ኩሉ እነዕርጎ መስዋዕተ ቅዳሴ ብምሉእ ልብና ክንቅበል ኩሉ ጊዜ ኸኣ ንዝኸሩ ኢልና ክንቅበል ከም ዝግብኣና ክንዝክር ኣሎና።

ምስጢርን ትርጉም ብዓለ ጸሎተ ሓሙስ ክንርዳእ ብሰለሰት ሕቶ ክንጅምሮ ኣብ ኩለን ከኣ “እወ” ዝብል መልሲ ከም ዝውሃብ ርዱእ እዩ።

1. ኣምላኽ ፍቕሪ ድዩ? መብዝሕትና ኣብ ገለ እዋን ብርቱዕ ስቓይ ወይ ጓሂ ከምኡ ካብ ዓቕምና ንላዕሊ ዝኾነ ነገራት ረኪብና ኣንጻርጺርና እንገብሮ እንተ ዘይኮነ እወ ዝብል መልሲ ኢና እንህብ። ኣብ ኪቢድ ስቓይ ኣብ እንህልዎ ጊዜ እምበርዶ ኣምላኽ ኣሎ እናበልና ንሓትት፤ ንኣብነት ኣብ ጊዜ ውግእ፤ ሓደ ዘመድ መንእሰይ ብድንገት ክመውት እንከሎ፤ ኣብ ሓዳርና ዘይተጸበናዮ ፈተና ክወርደና እንከሎ. . . . እንተኾነ ንድሕሪት ጥምት ኣቢልና እንተ ሓሰብናን እንተ ረኤናን ኣምላኽ ኣምላኽ ፍቕሪ ምዃኑ ብሓቂ ንኣምነሉ።
2. ፍቕሪ ሓድነት የድልዮ ድዩ? ፍቕሪ ክብሃል እንከሎ ናይ ክልተ ተፋቕርቲ ሓድነት ዘልኦዶ ኣይኮነን? ብርግጽ ኩልና ኣብዚ ንሰማማዕ ኢና እወ ዝብል መልእሲ እውን ንህብ። ፍቕሪ ውህደት ሓድነት ናይ ክልተ ተፋቕርቲ የድልዮ።
3. ኣምላኽ ብኢየሱስ ክርስቶስ ገሩ ምእንቲ ምሳና ክኸውን መጺኡዶ? እዚ ትምህርተ መለኮታዊ ሕቶ እዩ። ቤተ ክርስቲያና ነዚ ሓቂ ኣጽዲቓ እዩ እተሃንጸት። ምስጢራት ቤተ ክርስቲያን ንኣምላኽ ከውህቡና ኣባና ክሓድር ክሕግዙና ምእንቲ ንሕና እውን ኣብ

አምላክ ክንምለስ ምእንቲ እሞ መሰረታዊ ውህደት ምእንቲ ክንረክብ እዮም ተሰሪዮም። ሎሚ ዘኪርናዮ ዘሎና ጎይታና ንገዛእ ርእሱ ንኣና ዝሃቦ ርኡስ ብምሃብ ከአ ምስ ሰማያዊ አቦና ክነብር ምእንቲ እዩ። ኣብዚ እዋን ፍሉይ ኣስተንትኖ ክንገብር እሞ ኣብቲ አምላክ ንኣና ርእሱ ብምልኡ ዝሃቦ ክነተኩር ካብኡ ትሕትና ወሲድና ንሱ ንኣና መወቲ ዘርአዮ ፍቕሪ ርኢና ክንክእል።

እዚ ሰለስተ ሓሳባት አምላክ ንኣና መሲሉ ብዘይካ ኃጢአት ብኹሉ ከም ዝመሰለ ንምግላጽ እዩ። ሎሚ ኣስተንትኖና ኣብ ምስጢረ ክህነት ገርና አምላክ ብካህን ገሩ ዝህበና ጸጋን ከምኡ ሓደ ካህን ለቢስዎ ዘሎ ዕምቆት ጸጋ ክንርኢ ዕለቱ ሓጋዚ እዩ። ካህን ማለት እንታይ ማለት ምጂኑ ኣብ ትምህርተ መለኮት ዘተኮረ ዘይኮነ ኣብቲ ዝህቦ ጸጋን ኣብቲ ሓዋርያዊ ስራሕ ነቲ ጸጋ ዝተዓደሉ ብከመይ ክነብርዎ ከምዝግባእ ንምስትንታን እዩ። ሎሚ ኣብ ምሉእ ዓለም ኣብ ኩሉ ኣብያተ ክርስትያናት ምስጢር መዓርገ ክህነት ተዘኪሩ እዩ ዝውዕል ዘሎ። ኣብዚ እዋን ካልኣይ ኣካል ቅድስት ስላሴ ሥጋና ለቢሱ ተመበርኪኹ ኣእጋርና ክሓጽብ እንከሎ ኩሎ ናቱ ዘበለ ሂቡ ትሕትና ዘርአየሉ እሞ ንኣና እውን ኣሰሩ ተኸቲልና ከምኡ ክንገብር ዘስተምሃሮ ኢና ዘኪርና ዘሎና። ሎሚ ህያብ አምላክ ክንቅበል ስንድዋት ክንከውን ኣሎና። “ሕይወተይ እህበካ/ኪ ኣሎኹ. . . ፥ ሰውነተይ እህበካ/ኪ ኣሎኹ. . . ፥ ደመይ እህበካ/ኪ ኣሎኹ. . . ፥ እግርኻ/ኹ እሓጽብካ ኣሎኹ. . . እቲምንታይ ስለ ዘፍቅረካ/ኪ። እዚ እዋን ክቡር እዋን እዩ ምክንያቱ ምሉእ ፍቕሪ ዝተራእየሉን ዕብየት ናይ ኩሉ ፍጡር ዝተገልጸሉ ኩሉ ኣብ ባህርይ አምላክ ክሳተፍ ማዕጾ ፍቕሪ ዝተኸፍተሉ ፍሉይ ዕለት ስለ ዝኾነ። ኣብዚ መሎኮትን ትሱብእትን ብሓደ ክኸብሩ ዝተራእየሉ እዩ። ቅድሚ ዘመናት ቅ. ኣጎስጢኖስ ከምዚ ኢሉ ገሊጽዎ ነሩ። “ምሳኹም ክርስትያን እዩ፤ ንኣኻትኩም ካህን እዩ”። እዚ ብሓቂ ንገፍስወከፍና ብፍላይ ንካህናት እንታይነትና ዝገልጽ ፍሉይ ኣገላልጻ እዩ።

Cardinal Suhard (1800) ዝብሃሉ ፈረንሳዊ ከምዚ ኢሎም ጽሑፎም ”ኩሎም ክርስትያን ብፍላይ ከአ ክርስትያናዊ ካህን ምስክር ክኸውን ኣለዎ። ምስክር ምጂን ማለት ነቲ እትምስክሮ ኅያው ገርካ ኣብ ቅድሚ ካልኣት ከምዝርኣ ምግባር ማለት እዩ። ካህን ማለት ከአ ከምቲ ሕይወት ክህነት ዝደልዮ ኮንካ ምንባር ማለት እዩ። ሕይወትና ትርጉም ክህልዎ አምላክ ኣብኡ ክህሉ ኣለዎ ሓደ ካብቲ ንአምላክ ኣብ መንጎና ኅያው ዝገብሮ ጸጋ ክህነት እዩ”። ካህን ብዝያዳ ካህን ዝኸውን መስዋዕት ቅዳሴ ከዕርግ እንከሎ እዩ። ከምኡ እውን ኩሉ ንሱ ዝገብሮ ካብ ቅዱስ ቅርባን ስለ ዝመጽእ ኩሉ ናቱ ዘበለ ምስ ክርስቶስ ዝተተሓሓዘ እዩ።

ካህን ርእሱ ዝስውእ ትሕትናን ንኣይ ዝብል ዝኾነ ስምዒት ኣጥፊኡ ናይ እቶም ዝመጽእዎ ስምዒታውን መንፈሳዊ ርስሓት ደሮና ኣብ ጉዕዞ ምድራዊ ሕይወቶም ዝለገቦም ሒዞም ንዝመጽእዎ ዝሓጽብ እዩ። ንሱ ምሉእ ካህን ዝኾኖ ኩሉ ግዚኡን፣ ድለቱን ምእንቲ እቶም ዘገልግሎም ህዝቢ አምላክ ኢሉ ከወፊ እንከሎ እዩ። ኣብ ክህነታዊ ኣገልግሎት ፍርቂ ፍርቂ ዝብሃል የለን፤ ምሉእ ተወፋይነትን መስዋዕትን መለክዒ እትነብሮ ክህነታዊ ሕይወት እዩ። ካህን ነቲ ምእንቲ ህዝቡ ኢሉ ዝገብሮ ኩሉ ዋግኡ ወይ ዘጥፍኦ ሓይሊ ወይ ዝኾነ ዓቕሙ ክሓስብ የብሉን። ካህን ኣብ ቅድሚ አምላክ እሙን ኮይኑ ንክነብር እንከሎ እሙን ካህን ይብሃል። ንእምነት ብዝርኢ ኣብ ናይ ምርድዳእ ወይ ሰባት ምእንቲ ክሕጎሱ ኢልካ ወይ እውን ንስለ ሰላም ኢልካ ንእምነት ኣብ ዋጋ ዕዳጋ ምውራድ ናይ ሓደ ካህን ጸዋዕታ ኣይኮነን። ኣብቲ ዝገብሮ ኩሉ ወላ እውን ካብቶም መቕርቡ ምንጻግ ይግጠሞ ካህን ልዕሊ ኹሉ እምነቱን አምላክን ሰሪቡ ክኸእል ኣለዎ። ካህን ሰባት ሕያው መግቢ እና ሓተቱ ኣእማን ክህበም የብሉን። ኩልና ክንፍቶ ንደሊ ኢና ግን ብናይ መን ዋጋ? ካህን ንክብሪ አምላክ ብሰላሳ ብሩር ኢሉ ዝረኽቦ ናይ ሰባት ክብሪ ብዘየገድስ ክዋገ የብሉን። ካህን ዘፍቅር ክብሃል እንተ ኾይኑ ዋጋ ሕይወቱ ዝኸፍል ምስ

ዝኸኤን እዩ፡ ግላዊ ምርጫታቱ፡ ኩሉ ግላዊ ድለታቱ ወይ ሃረርትኡን ክኸፍል እንከሎ ጥራሕ እዩ። እዚ ኹሉ ኸአ ነቶም ኣብኡ ዝመጽኡ ብምሉእ ተወፋይነት ኣብ ኢየሱስ ከብጽሕ ምእንቲ እዩ።

ካህን ትሑት ክኸውን እንከሎ ነቲ ኣብ ቅድሚኡ ዝተዋህቦ ንዕለታዊ ምግቡ ዝኾኖ ብዘይ ምጉርምራም ይቕበል፡ ነቲ ኣምላኽ ዝሃቦ ተመስገን ኢሉ ይቕበል። ካህን ንክህነቱ ዝነበሮ ካብ ክህነታዊ ሕይወቱ ሓንቲ ከምዘይረከብ ኣሚኑ ንኹሉ ዝገብሮ ንኣገልግሎት ኣምላኽን ህዝቡን ከወፊ ዝበል ሓሳብ ክመልኮ እንከሎ ጥራሕ እዩ። ኣብ ክህነታዊ ሕይወቱ ካብ ህዝቢ ዋዕቆታ ዝጸበ ክብሪ ሞገስ ዝጸበ ካህን ጌና ክሓልፎ ዝግብኦ ነገራት ኣልኦ። ካህን ነቲ ኣምላኽ ክገብሮ ዝጸውዖ ጥራሕ እዩ ክገብር ዘለዎ። ካህን ሕያዋይ ዘብሎ ኣብ ግላዊ ሕይወቱ ነቲ ናይ ኢየሱስ ክርስቶስ መስዋዕቲ ክነብር እንከሎ ጥራሕ እዩ። ኣብ ግላዊ ሕይወቱ ነቲ ክርስቶስ ኣብ መስቀል ዘዕረጎ መስዋዕቲ ብዘይ ምፍሳስ ደም ከም መስዋዕቲ ኣቕሪቡ ሕያው ክገብር ዘልኦ እዩ።

ካህን ካህን ዝገብሮ ሕጂ ኣብ ቅድመና ኣብ መንበረ ታቦት ኣምላኽ ቆይሙ ቃላቱ ኣብቲ ክርስቶስ ዝበሎ ቃላት “እዚ ሥጋይ እዩ ውሰድዎ፤ እዚ ደመይ እዩ ስተይዎ” ኢሉ ክሕውስ እንከሎ፡ ሕይወተይ ብምልእታ ናትካ እያ ወላ ሓደ ካልእ ዝውንና የለን ክብል እንከሎ ጥራሕ እዩ። ካህን ሕይወተይ ብምልእታ ናትካ እያ ምኽንያቱ ብምልእታ እህበካ ስለ ዘሎኹ ዝብል ክኸውን ኣለዎ።

ቅ. እግናጽዮስ ብዓል ሎዮላ መስራቲ ኢየሱሳዊ ማሕበር ከምዚ እናበለ ይጽሊ ነበረ ”ኦ ንይታይ ሕያዋይ ክኸውን ምሃረኒ፡ ከምቲ ዝግብኣካ ከገልግለካ ምሃረኒ፡ ክህብ እምበር ነቲ ዋጋ ከይርኢ፡ ክዋጋእ እምበር ኣብቲ ዝተወጋእክዎ ከይጥምት፡ ክሰርሕ እምበር ዕረፍቲ ከይጥምት፡ ክሰርሕ እምበር ዓስቢ ከይጥምት፡ ድላይካ ጥራሕ ክገብር ሓግዘኒ”። እዚ እዩ ኣብ ሓሙስ ጽግቦ ዝድገም ጸሎት። ኣምላኽ ሎሚ እውን “ እህብ ኣሎኹ፡ ቅድሚኡ ንዓለም ምፍጣሪይ ዝነበርክዎ እህብ ኣሎኹ፡ እቲ ኹሉ ናተይ ዘበለ እህበኩም ኣሎኹ፡ ካብዚ ንላዕሊ ዝህቦ የለን ኩሉ ሂበኩም ኣሎኹ፡ ኣእጋርኩም ክሓጽቡኩም ኣፍቅዱለይ. . . . ኣብ ሕይወትኩም ክትንክፈኩም ኣፍቅዱለይ። ሰውነተይ ክህበኩም ተቐበሉኒ፡ ደመይ ክህበኩም ተቐበሉኒ፡ ሕይወተይ ብምልእታ ክህበኩም ተቐበሉኒ፡ መንፈሳይ ክህበኩም ተቐበሉኒ እናበለ እግዚአብሔር ኣቦ ይሓተና ኣሎ። እዛ ዕለት እታ ዝበለጸት ተስፋ ዘልኦ መዓልቲ እያ። እዛ ዕለት ንመጻኢ ተስፋ እትህብ እያ ምኽንያቱ ኣብዝሓለፈ ኣምላኽ ዝሓለፈ ርእሱ ብቃልኪዳን ዘይፍታሕ ሂቡና እዩ። ሎሚ ኣምላኽ ነፍስ ወከፍና ክንድሕን ምስኡ ሕያው ሂወት ክህልወና ሥጋኡን ደሙን ሰሪዑልና ኣሎ።

ሎሚ እቲ ብልደቱ ዝጀመሮ ናይ ድሕነት ተልእኮ ኣብ መፈጸምታ ዘብጽሖ መለኮት ምስ ትሰብእት ሓደ ዝኾነሉ እዩ። ሎሚ ንኣምላኽ ኣቦ ኢልና ክንጽውዕ ዕድል ዝረኽብናላ ዕለት እያ። ምሉእ ፍቕሪ ኣምላኽ ተቐቢልና ፍጹም ሓድነት ምስኡ ክንገብር ዕድል ዝረኽብናላ ዕለት እያ።

ሎሚ ንኩሎም ብክህነት ዘገልግሉና ምስጋናና እነቕርቡሉ ከምኡ ፍቕርናን ሓልዮትናን እንገልጸሉ ዕለት እዩ። ሓባራዊ ክህነትና ሓዲስና ነቶም ብፍሉይ ኣብ ኣገልግሎት ኣምላኽ ወፊሮም ዘለዉ ኩሉ ጊዜ ብጸግኡ ክገብሩም ብሓባር ንለምነሎም።

ሥጋኡን ደሙን ተቐቢልና ምስኡ ሓደ ዝገብረና ሕይወት ንልበስ።

በዚ ኣጋጣሚ ንኹሎም ብክህነት ኣሕዋተይ ኣምላኽ ነቲ ለቢስኩም ዘሎኹም ጸጋ ብምልኣት ክትነብርዎ እናታመነኹ ብሩኽ ብዓለ ጸሎተ ኃሙስ እብል።

ኣባ ንጉሠ ፍሥሓ